


# UWAMWEO, UKUFWA, UKUSHIKWA, UKUBUUKA, UKWISA

 Cena cintu cacilapo pa cintu conse ico twingalanda mundimi isha muntu nse, pafyo imitima yesu ileumfwa, ileelo, ilyo twalongana pano muli ino nshita iikalamba, muno lucelo lwa mushilo. Luno ulucelo luleiminako ilyo bukapepa bwesu bwalengelwe ukuba ubutuntulu, pantu cena cali kubushiwa nakabili ukwa Mwana Wenu uwatemwikwa Uyo uwaishile mukulubula umutundu onse uwa muntu. Kabili tuli pano muno lucelo mukusefya, ukwa kulya ukukalamba, ukucimfya kwacilapo, ukwakwa Shikulu, uko ukwatulenga ukuba bukacimfya bukalamba ubwacilapo ubwa fyonse fibili imfwa, imbo ne nshinshi. Kabili twatotela Imwe ukutula, panuma ya iyi myaka yonse iyapita, ifwe tucili abalongana bwangu mu lucelo pali luno ulucelo lwe Pasaka, ukumupepa Ena, pantu twacetekela ukutula Ena ali nokubwela nakabili.

<sup>2</sup> Kabili twapepa ukutula Imwe mwalaelela imembu shesu shonse nokulufyanya kwesu konse uko ukwalembwa pali ifwe, ilyo ifwe twaicefya mukulanda imembu shesu, nokupokelela icikonsolwelo Cakwe pa membu shesu. Undapeni amalwele ayali pakati kesu, mwe Shikulu. Twafwilisheni ilyo tulebelenga i Cebo Cenu ica Mushilo, ico icili mufula uwa Cine conse ico Imwe mwatushila icakwikalilapo kabili nokucetekela.

<sup>3</sup> Kabili tatulepepelakofye ili ibumba ililongene pano, lelo bonse ukushinguluka isonde, pantu ifwe tulelolesha na menso ayafwaisha kabili ne mitima iya fuluka pakubwela Kwakwe. Twaiminina pano ileelo mu mfifi, mu cimfulunganya, ukutula lintu, inshita iili yonse, ukutula uwapena kuti alanda palwa cintu conse, kabili nokubula akantu akanono, kabili ne sonde lyonse kuti lyalepaulwa mutumpimfya utunono. Nga fintu calandwa kuli ifwe na bamaka yakalamba, ukutula, ubulwi bwalacitwa muma ora fye ayanono, nga cakutula cena kuti cacitwa nakabili. Oh! Ngefyo, ifwe twiminine ileelo mu mwisulo ulya wine uwabulwi bumbi. Nomba, i Chalichi ciminine pamwisulo ulya uwakubuuka kwa bukata ubukalamba, pantu tukolwilwa capamo na bashila abali mutulo, mukukumanya Shikulu mulwelele, kabili mu muyayaya ukuba pamo na Ena.

<sup>4</sup> Natwisa mukumipepa Imwe, Shikulu. Kabili tupokeleleni ifwe ileelo. Paleni ukubelenga kwa Cebo Cenu, nokwimba ukwa

nyimbo, ukushimikila kwa Mbila nsuma, pokeleleni amapepo yakulapila. Umfweni amapepo ya balwele, kabili pokeleleni ubukata kuli imwe Mwebene, pantu mukuicefya twaipusha mwi Shina ilyakwa Yesu, Umwana Wenu. Amenii.

<sup>5</sup> Imwe mwebenga temwa ukubula apo twalabelenga muno lucelo, pa Malembo yesu. . .

<sup>6</sup> Kabili tulelomba ubwelelo ukutila—ukutila ukwishiba ukutila ifwe tatukwete umuputule wakwikalamo kuli ili ibumba lya bantu abasuma abo abeshile bwangu bwangu muno lucelo mukwisapepa pamo naifwe, ukufuma muma chalichi ayalekana lekana kabili ukufuma muma buteko ayalekana lekana, kabili ukufuma mu fyalo ifya lekana lekana, ifilongene pamo muno lucelo pano pe Hema, pali uku ukupepa kwabukata ukwakwa Shikulu.

<sup>7</sup> Ndefwaya imwe mwisule mwi Buuku lya Malumbo, Amalumbo 22. Ninjishiba ici nincende imo iishibelengwa lyonse, pakulongana kwape Pasaka, lelo Lesa untu waishibikwa.

<sup>8</sup> Kabili nomba panuma yakuno kulongana, twalaisa imininako pali ora umo, pakutila imwe muye ku mwikulo wenu. Kabili nomba ukulongana kwe sukulu lyapa Mulungu kwalatampa pa naini-sate. Kabili nomba lilya linefye ukulongana kwapa Mulungu kwapwa, kwalaba umulimo wa lubatisho pano mu—mucishiba. Kabili nomba muno cungulo kasuba pa sikisi koloko, ama kadi yakupepelwapo yalepelwa pa mulimo uwabundapishi, munshita yabushiku. Kabili nga cakutila namukwata abatemwikwa abali bonse abalwele nokukabila, ibukisheni ukubaleta muno bushiku, kabili, pali ici calaba e nshita yakushalikisha iyo ifwe twinga kwata ici pali—pali ino inshita nangu cibe ifyo. Ndefumapo ukuya mu lucelo, pa faifi koloko, ukuya ku Los Angeles nokupita ku West Coast, ku kulongana kwa kukonkana.

<sup>9</sup> Nomba mu Malumbo 22, twalabelenga.

*Mwe Lesa wandi, mwe Lesa wandi, cinshi ico wandekelesha ine? mulandu nshi imwe mwabela ukutali mukungafwilisha, . . . ukufuma ku mashiwi yandi ayakulila?*

*. . . mwe Lesa wandi, Ndila mukasuba, lelo imwe tamungufwa; kabili munshita yabushiku, kabili nshiba tondolo.*

*Lelo imwe imwe mwaba aba mushilo, O imwe mwebaikala pamalumbo yakwa Israeli.*

*Ba taata besu bacetekele muli imwe: bena bacetekela kabili naimwe mwali bapuswishe.*

*Balilile kuli imwe, kabili mwabalubwile: bacetekele muli imwe, kabili tabali nensoni.*

*Lelo Ine ndi mutiti, kabili takuli umuntu umo; uwakuba umusebanya ku bantu, . . . uwasulwa na bantu.*

*Bonse balya abamona Ine balanseka nokumpumya: balalefya imilomo, kabili nokusunkanya umutwe, baletila,*

*Ena acetekele muli SHIKULU ukutila enga mupususha: lekeni nomba amupusushe, ukumona ukutila ena asekelela muli ena.*

*Lelo niwe wewamfumishe mwi fumo: nimwe mwebalengele nkwate isubilo lintu Naleonka amabele yakwa mayo.*

*Naposelwe pali iwe ukufuma mwi fumo: nimwe Lesa wandi ukufuma mwifumo lyaba mayo.*

*Mwiba ukutali na ine; pantu ubwafya buli mupepi; pantu tapali umbi uwakungafwa.*

*Ing'ombe ishilume ishingini nashinshinguluka: ing'ombe ishilume ishamaka isha ku Bashan nashinshinguluka ine ukunshinguluka.*

*Shena nashasama kuli ine notunwa twashiko, nge yakutakanya kabili . . . nge nkalamo ulebuluma.*

*Ine ni mpongololwa kwati menshi, . . . amafupa yandi yonse nayasokomoka ukufuma wandi uli kwati nautalala; wena nausunguluka pakati kamala yandi.*

*Amaka yandi nayoma kwati ninongo yamaluba; . . . ululimi lwandi nalukambatila kuncendwa shandi; kabili imwe namundeta ku lukungu lwa mushili.*

*Pantu imbwa nashinshinguluka: ukulongana kwababifi naku njisalilay ine: bena balashile mu maboko yandi na makasa yandi.*

*Ine pakuti ningeba amafupa yandi: ayo bena baloleshapo nokutontomesha pali ine.*

*Bena baakene ifyakufwala fyandi pakati kabo, . . . bapendwilile pa fyakufwala fyandi.*

*. . . imwe mwiba ukutali na ine, O SHIKULU: . . . amaka yandi, angufyanyeni imwe nokungafwa.*

*Pususheni umweo wandi ukufuma kulupanda; we mutemwikwa wandi ukufuma ku maka yambwa.*

*Mpususheni ukufuma kukanwa ka nkalamo: pantu imwe namungumfwa ukufuma kumasengo yakwa kabalwe walusengo uupupuka.*

*Ndi nokulanda ishina lyenu kuli bamunyina wandi: pakati ka lukuta Nakulalumbanya imwe.*

Ee...Uyo uutina SHIKULU alamulumbanya; imwe shonse mwe mbuto shakwa Yakobo, mukatamikeneni ena; kabili mu mutine, shonse mwe mbuto shakwa Israeli.

Pantu ena ta susha nangula ukubika ubucushi... nangula ena uku fisa icinso cakwe ukufuma kuli ena; lelo lintu ena alilile kuli ena, ena alyumfwile.

Ukulumbanya kwandi kuli nokuba kuli imwe mulukuta ulukalamba: Ndi nokupela imilapo yandi kulibena abo abatina ena.

Abafuke bakalya nokwikuta: bena bakalumbanya SHIKULU abo abamufwaya: umutima wenu uli nokwikalilila umuyayaya.

Impela shonse ishe sonde shikebukisha nokupilibukila kuli SHIKULU: kabili na bonse balupwa aba mucalo bakapepa ku cinso cakwe.

Pantu ubufumu bwa kwa SHIKULU: kabili ena kafinala pakati ka fyalo.

Bonse abakaba abaina pe sonde bakalya nokupepa: bonse balya abaya panshi mulukungu bali nokukontama kuli ena: kabili takuli nangu umo uwinga sunga uwa mweo umweo wakwe.

Ulubuto luli nokumubombela; cikapendwa kuli Shikulu ku nkulo imo.

Bena bakesa, kabili bakalanda ubulungami bwakwe ku bantu kabili bakaba...abo abakafyalwa, baktatila ukuti ena alicita ici.

<sup>10</sup> Lekeni Shikulu alundeko amapalo Yakwe kukubelenga kwa Cebo Cakwe. Ndefwaya ukubula pali iyi nshita muno lucelo, amashiwi yasano, kabili ukushinguluka pali ayo yene amashiwi yasano ukwasha ukulondolola icili pa mutima wandi, kuli imwe bakapepa muno lucelo. Ndefwaya aya amashiwi yasano: *Uwamweo, Ukufwa, Ukushikwa, Ukubuuka, Ukwisa.*

<sup>11</sup> Kabili Ndetontonkanya uwa mushikakulo alicilangishe bwino mu lwimbo, pafyo Ndefwaya ukusosa, ilyo alembele ulu lwimbo.

Uwa mweo, Alintemenwe; mukufwa,  
Alimpuswishe;  
Mukushikwa, Asendele imembu shandi  
ukutali;  
Mukwima, Anungamike apabula umutengo  
umuyayaya:  
Ubushiku bumo Ali nokwisa—oh, we bushiku  
bwa bukata we!

<sup>12</sup> Takwatalile akubako umweo uwatalile ukwikala kwati ngo Bwakwe, pantu Ena aali ni Lesa ukusokoloka mu mubili lintu

Afyelwe. Ena ali icakulangisha ifyo Lesa Taata aba. Kabili Lesa Taata pakuba ukutemwa, nomba ninshi Yesu ali kulangwa ukutuntulu ukwa kutemwa. Ali ukutemwa ukufumafye pali ilya ine nshita yakubalilapo ilyo amaboko Yakwe yanono aya mwana yaikete amasaya ayaemba ayakwa nyina Wakwe. Ena ali kutemwa.

<sup>13</sup> Kabili Ndetontontokanya ileelo apo epo abengi bafilwa ukwishiba ukuti Ena aali kutemwa. “Lesa kutemwa, na bonse abakwata ukutemwa bafyalwa kuli Lesa.”

<sup>14</sup> “Lesa atemenwe isonde, icakutula abashatemwikwa, ebo Ena apele Umwana Wakwe umo uwatemwikwa, ukutula onse uyo uwacetekela muli Ena eonaika, lelo ukuti abe no Mweo wa muyayaya.”

<sup>15</sup> Ena alangishe ukutemwa Kwakwe ilyo Ena ali pano pe sonde, munshila ishing, mpaka caba icakukana ukutula Ena ewali icibumbwa cikalamba icakutemwa ico icatalile acibako. Kabili Ndetontontokanya, mu mweo Wakwe pano, Ena alelangisha Lesa. Kabili nenshilafye imo iyo Lesa engalangwamo ku bantu kupitila mukutemwa.

<sup>16</sup> Kabili ukuba bushe Ena alicitile ico ilyo Aikete umo uwa mubanakashi babipisha abo abaliko kulya mubushiku Bwakwe, nalimo. Bamusangile fye uwa mulandu, kabili ukwabula inshila nangu imbi, ilyo asangilwe mu buende. Kabili bamutinteny kuli Ena, nokutula, “Cinshi ico Iwe walatweba ukucita kuli ena?”

<sup>17</sup> Kabili ilyo Apilibukile kuli ena, kabili, atile, “Nshilekususha. Kabiye kabili wikabembuka nakabili.” Mucifulo cakutula amutwale ena mu musebo, ukumutintanya kwati libumba lya mimbulu pali ena, ukumupola amabwe noku mwipaya; ukunakila Kwakwe, uluse, umutima wakutemwa wakontamine panshi ukuya mulubembu ulo ena alimo, atile, “Nshilekususha iwe. Kabiye fye no kukana bembuka nakabili.”

<sup>18</sup> Kabili lintu Aali munshila Yakwe ukuya ku nshishi yakwa Lazalo, Ndetontontokanya ilya yali ni nshita imbi iikalamba iyo Alangishe ifyo Lesa aba ku muntunse. Te Ena fye Lesa uyo wingabelela uluse ulubembu ulunono ulo ulwingacitwa, kabili ukubula ukusekwa kabili nokubalenga ukuba ababula ukusekwa, ukupitila mukutemwa kwakubelela uluse Lwakwe, lelo panuma yamfwa atubikile mukuba tondolo, Acili uwasakamana palwa ifwe. Ndetontontokanya Ena alangishe ico pamusebo ilyo aleya pamo na Malita na Maliya, lintu Afikile pa ng’anda apo imfwa yafumishe umweo waulya umuntu watemwikwa. Kabili munshila Yakwe ukuya kunshinshi, cibe, pakuba Lesa, alishibe ukutula Ali nokumubusha ukufuma ku bafwa, alishibe ukutula cena calilandilwe kuli Ena ukutula muli filya fine Ifyebho Fyakwe mwali Amaka ayakumubusha ukufuma kunshinshi; nomba, lintu Amwene Malita na Maliya nabalya abatemenwe Lazalo, balelila, Baibebe yatila Alililile.

Cali ni cinshi ico? Mutima wakwe uukalamba uwa kutemwa! Lintu Amwene ulya muntu, nabacibusa Bakwe—Bakwe bali mubwafya, Ena aumfwile ububi pamo nabena.

<sup>19</sup> Ndi uwansansa ukwishiba ukutila kuti Asangwa pakati ka abo abatobeka imitima. Mubulanda bwesu, Ena te uyo uwingatusha. Alemenina pamo naifwe lintu fyonse nafilika, kabili nesubilo lyonse ilya pampela ye sonde nalifika pa mpela yaiko, Ena acili abafye Lesa kabili Alitutemwa. Ena ewaba icakulangisha Lesa.

<sup>20</sup> Kabili, oh, ifyo Ine nacetekela ukutila Ena alafwaisha abantu Bakwe ukuba abasubwa nganshi no Mupashi Wakwe, icakutila ifwe kuti twaya kuli cila umu nomunankwe mukweshiwa na mumafya, nokupela icakulangisha icaluse Lwakwe, ilyo cena cilepongoloka ukufuma mu mitima yesu iyo iyafyalwa ku Mupashi Wakwe, ukulangisha mu chalichi ukutemwa ukwakwa Lesa wa mweo. Ico icilangishafye ico Alandile, nangu, kamba wamushikakulo atile, “Mu mweo, Alintemenwe!”

<sup>21</sup> Ena alangishe ico Acitile ku mutundu onse uwa muntu nse, umusango untu Lesa ailangishishemo umwine pa Lwakwe muli Yesu Kristu. Alangishe itontonkanyo Lyakwe ku mutundu wa muntu nse, ukwelela kabili ukutemwa bonse abo abashatemwikwe. Kabili Ninsunguka, pali luno ulucelo lwape Pasaka, ifyo ifwe tulaba ico. Ifwe kuti twatemwa abo abatutemwa, lelo Ena atemenwe bonse abo aba shamutemwenwe Ena.

<sup>22</sup> Ena ali umukalamba nganshi, uwakulangwa uwakubalilapo, uwakutemwa uko ukushatala akufika pe sonde; kabili bamusushishe kuli bonse abo abaikele pe sonde, kuli abo Atemenwe. Takwali umuntu uwatalile atemwa kwati nga Ena; kabili takwali umuntu uyo uwatalile ukupatwa kwati nga Ena. Bena Bamupatile noku Musula, kabili Bamukene, lelo ico tacaleshe ukutemwa Kwakwe. Mukulekelesha, lintu Akobeme pa capindama, panuma yaulya mweo ulya Aikele tawacitile icintu nangu cimo kanofye ifintu ifisuma, ukwelela abamilandu, ukundapa abalwele, kabili ifintu fye ifyo ifyali ifisuma. Lintu Ena ali . . . alekele umupu wakulekelesha pa capindama, pamo nembifi, ifikola ifyakupumya, kuli abo abaiminine kulubali lwakwe, ifyo fyakobeme pa cinso Cakwe Alilile, nomutima uwaisulamo ukutemwa, “Taata, beleleni, pantu tabeshibe ico balecita.”

<sup>23</sup> Alikutulwike. Pakuba Lesa, Alakutuluka. Uyo wine emulandu Ena atutemenwe ifwe lintu twali abashatemwikwa, pantu Ena ni Lesa kaili Alakutuluka. “Mu mweo, Alintemenwe.” Takwatalile akuba umweo uwaikele nga wena, pantu wena wapombelwe mukutemwa.

<sup>24</sup> “Mukufwa, Ena alimpuswishe.” Imfwa, lintu mwi bala lya Edeni, Lesa Yehova afwaile, ukukandwa kwa lubembu nimfwa, kabili teti kube ifyakucinja. Cena takwali inshila imbi iyakusenda, ica kusakamana pali ico. Pantu, Lesa mukalamba ukucilapo, kabili Ena asangwa konse konse, ni Kapingula wa Myuulu yonse ne sonde. Ubupingushi bwa lubembu ni mfwa, kabili tapali nangu umu uwingalipila uku kukandwa pali umbi. Pantu umuntu onse, nangula engafwila umuntu umbi, lelo ena ali uwamulandu mukubalilapofye. Tapali nangu umu pali ifwe uwakwafwa umunankwe, pantu twali abamulandu bonse. “Ifwe twafyalilwa mu lubembu, ukupangwa mu mampulu, ukwisa pe sonde tulelanda ubufi.” Kabili takwali umwengelele we subilo, nangu kumo. Ifwe twasekelwe ukuya kumfwa, na Lesa, kabili necibumbwa conse icaendele pano pe sonde cali pe samba lyakusekwa uku. Kuti kwali abantu abalungami abaiminine nokucita ifintu ifikalamba, lelo ena ali mubembu mukubalilapo.

<sup>25</sup> Kwali fye inshila imo iyakulipilamo cena, kabili neco cali nimfwa yakwa Lesa Umwine. Eico Lesa, pakuba u Mupashi, tali nokufwa, lelo Ena aishile ikila mu mubili wa muntu nokuilangisha Umwine eka mu mweo wakutemwa; ukubula ubusuma bonse ubo Akwete, nokubupela mukufwaya nge Lambo ilyacilapo, pakutila Engasenda umulandu waba mulandu. Ifwe bonse pakuba ababembu, kabili takwali inshila mwi sonde pali ifwe iyo twali nokupusukilamo. Ena taishile mukwisa monwa pe sonde, lelo Aishile mukufwa nge Lambo.

<sup>26</sup> Abele alangishe ico kuli Lesa lintu apele ilambo ilyawamishapo ukucila Kaini; lintu ena aletele umwana wa mpaanga munono, necipandwa icamwangashi icapombelwe mu mukoshi waiko, kucilibwe. Palya epalambalele umuntu umunono pe libwe, nokutinta akalefu kanono akaiko kunuma, kabili ne—nelibwe, lyaputwile umukolomino waiko uunono; kabili yalefumya umulopa nokufwa, kabili no mulopa waleposwa ulefuma, kabili nefikuti ifinono ifyabuuta fyali mu mulopa. Abele alangishe Kalbale palya.

<sup>27</sup> Lintu u Mwana wa mpaanga uwakwa Lesa, aipaiwe ukufuma kumufula we sonde, aishile nokwisa bula icifulo cababembu aba mulandu, kabili afwantilwe nokucenwa, kabili—kabili bamusekele nokumupumya, kabili afwile imfwa iyo icibuimbwa nangu cimo tacingafwa kanofye Lesa umwine pa Lwakwe, kabili nefikuti fya mulopa Wakwe fyaleselela pamabeya Yakwe, filetonya umulopa panshi, calangishe ifyo ulubembu lwaba ulwabipisha, lintu Ena afwile ukulubula umuntu ukufuma ku mweo wa lubembu. Takwali nangu cimo icali nokufwa kwati nga filya. Takwali nangu cimo icali nokwiminina muli ilya imfwa. Cena casosa ukuti, “Ilyo bena bamulashile kulubali Lwakwe, ukutila, mwafumine u Mulopa na menshi.”

<sup>28</sup> Cena calipitapo inshita, ilyo Nalelanda ku muntu umu

palwa ici. Kabili cena cali uwabu fya science uwatile ukuti, “Kwali inshila imofye iyo ico cali nokucitilwamo. Kabili cena tacali pa mulandu wefuumo lyaba Roma, ukutila Ena afwile; kabili nangula tacali kupwa kwa Mulopa, ukutila Ena engafwa, pantu mwalimo u Mulopa uwalimo mu mubili Wakwe. Ico Afwileko, tacali pamulandu we fuumo lyaci Roma nangula pa nsunga shilya bapopele mu maboko Yakwe, nangula icilongwe ica myunga babikile pa mutwe Wakwe. Lelo ni pamulandu. . . Ena afwile pa kumfwa ububi, pantu Aishile ku Bakwe Bene na Bakwe Bene tabamupokelele Ena. Afwile ku kumfwa ububi ukwa mutima. Lintu, Ena aishibe filya fine ifibumbwa ifyanshita, ifyo Ena ali nokufwila ukuti alubule, akwete ifikola pa mpumi Yakwe, kabili Ena balimukene ku bantu.”

<sup>29</sup> Davidi, imyaka imyanda cinekonse konse ilyo tacilacitika, abilikishe ne shiwi lilya line ilyo Ena abilikishe pa Kalbale, “Lesu Wandu, cinshi ico Mwandেকেশে Ine?”

<sup>30</sup> Wecintu we icabipa ico ulubembu lucita, lwena lupatulula umuntu ukufuma kuli Lesu! Kabili Ena ali icakupela ica lubembu ico icali icakupelwa pa membu shesu. Kabili Ena apatulwilwe ukufuma Mukubapo kwakwa Lesu. Ulubembu elwa mupatulwile Ena. Lesu abikile imembu shesu pali Ena, kabili Ena apatulwilwe ukufuma kuli Lesu, kabili uyo wine e mulandu Abilikishe, “Cinshi ico Mwandেকেশে Ine?” Kabili pamulandu Ena alilekeleshiwe, kabili abulile ici icifulo, kabili nokumona abantu Bakwe, ukutila Ena aishile mukuba u Mupusushi wabo nokupela u Mweo kuli bena, bena Balimukene, kabili ca Mumuletele ubulanda, eico, mpaka Ena aali nomutima uwakontoka nganshi mpaka u Mulopa na menshi, na fyonse ifyasakanishiwa ifya mu mubili Wakwe, fyapatulwike.

<sup>31</sup> Umuntu takatale eshiba ifyo cilya cali. Uyo wine emulandu takwali nangu umu uwakufwa kwati nga filya. Ine nshilesakamana umusango iwe wingaba uwa lungulushiwamo, icakutila bena bengabika amakasa yonse mufikakilo, nangula ukumona iwe, mutunono, nangu ukoca iwe notunono; iwe tekuti ufwe ilya imfwa, pantu ukupangwa kobe takwaba nga filya. Ena ali nokuba Lesu. Ena ali nokuba, ukucila pa muntu. Kabili nokutonkanya, ukutila, Lesu alifwile. Ena afwile nomutima uwabulanda, nobubi ubwaba filya pe sonde, mpaka ifyasakanishiwa fyaletete mu mubili Wakwe ifyo ifishingacitika muli iwe. Iwe tekuti ucule kwati nga filya. Tapali inshila iyo iwe wingakwata ulya musango wakumfwa ububi. Eico kulifye Umo uwingacita ico, kabili Ena acitile ico.

<sup>32</sup> Palya aleselela, ulya umweo uusuma uushaishibe nangu cimo lelo kanofye ukutemwa nokucita icisuma, akobeme palya pakati ka Myuulu ne sonde, uwasumbulwa pa muulu palya, uwafulwa ubwamba, uwalengwa insoni. Tontonkanya pafyo iwe wali nokuba, ukufulwa ubwamba; iwe tawali nokwishiba ifyansoni kufyo Lesu acitile, ukukobama palya. Nalishiba icapindama



calikwata akantu akanono, nga fintu bakwete icintu cimo ukumushinguluka Ena, lelo bena tabacitile ico. Ico icabikilwefye pacapindama, nangula kalenga abikile cena palya. Bafulile ifyakufwala Fyakwe ukufuma pali Ena. Afwele umwingila, kabili bena balepwile wena ukufuma pali Ena nokulwila pali wena. Ena alengelwe insoni, ukufika apakalamba. Cibe, ukuba Lesa, ali nokwiminina, na babembu ukufwishila ifikola pa mpumi Yakwe. Cibe, ukufika pa—pacashika ica kumoneka bwino, ena afwile ilyo icintu bwingi, tacila mufula ukuba ubwamba. Ico icakucitwa cacitike pali Ena, mpaka capatulwile amenshi no Mulopa. Emulandu wine . . . Ndetontonkanya kemba wamushikakulo acilangishe bwino lintu atile:

Ukulepauka kwa mabwe pakati ne myuulu  
yafita,  
U Mupusushi wandi akontamike umutwe  
Wakwe no kufwa;  
Lelo icifimbo icaiswike casokolwele inshila  
Ku kusangalala kwa Myuulu no bushiku  
ubushipelela.

<sup>33</sup> Icine cine, Ena ali nokucita ico. Icifimbo cakobeme pakati ka muntu na Lesa, kabili nokwisuka kwa cifimbo kwasokolwele inshila ku kusangalala kwa Myuulu nakubushiku ubushipelela. Kalbale ilepilibula icintu cimo, cilepilibula icacilapo ukucila pafyo twingalondolola. Icine cine.

Mu mweo, Alintemenwe; mukufwa Ena  
alimpuswishe;  
Mukushikwa, Asendele imembu shandi  
ukushitwala ukutali.

<sup>34</sup> Cena calisulwa nomba. Ulubembu talukwete icikatilo nakabili. Lintu Abilikishe pa capindama, “Cena nacipwa,” ulubembu lwafwile! Nomba lwena lwalifwa. Lwena lwalifumishiwapo. Talwakwata amaka. Talwakwata umweo. Tontonkanyeni pali ico, mwe bantu. Ukutala ulubembu, umulwani ku bantu nse, lwalifwa kabili talwakwata umweo, talwakwata icakucita nakabili. Lwena tekuti. Emulandu wine akasuba kalekele ukumoneka, intanda shafililwe ukubengeshima, isonde lya alwike imfifi, fyonse fyalelululwa.

<sup>35</sup> Nomba lwena lwalifwa, lwalishikwa, talwakwata umweo. Talwakwa nakabili umweo muli lwena, ninshi lufwile lwashikwa. Cinshi ica shikilwe? Mubili wakwa Lesa ewashikilwe, pantu wena wali uwakuipela pa lubembu. Cena cali Mwana wa mpaanga uwaocewe, wena waocewe mukupwililika nemililo yamampulu. Ulya u Mwana wa mpaanga uwabula ulubembu uushaishibe ulubembu, ulya Lesa Uyo uushaishibe ukucita icilubo; Umweo wakwe walipelwe, kabili palya pakobeme icabupe calubembu. “Mukushikwa,

Asendele imembu shandi ukushitwala ukutali.” Afwile ashikwa. Kumubili, ubupe ubwalubembu bufwile bwashikwa.

<sup>36</sup> Uyo wine emulandu abengi, panuma yakashita, bali nokwenda, umo umo, kuli ici icishiba, ukwisa batishiwa mwi Shina lyakwa Yesu Kristu. Mulandu nshi? Icintu cimo nacicitika. Ulyo u Mupashi ulya uwafumine muli ulya umubili, lintu Ena abilikishe, “Cena nacipwa,” nawebaula ulubembu mu mibili yesu. Kabili ifwe tufwile ukushika cena, ukukana ibukishiwa nakabili. Ndi uwansansa nganshi ukutila cena efyo cili.

<sup>37</sup> Lintu icintu icili conse cashikwa, cena califiswa, cena cilaleka ukumonekela ku menso. “Kabili nokushikwa, Ena asendele imembu shandi ukutali nganshi.” Lesa teti amone imembu shesu nakabili, pantu shena nashishikwa. Shena shishikilwe kwisa? Muli Bemba Wakulabako. Tontonkanyeni pali Bemba Wakulabako! Lesa tekuti ashibukishe nakabili, pantu bena bonse balifwa no kushikwa. Shena tekuti shibukishiwe nakabili. Shena shalifuma mukwibukisha kwa kwa Lesa.

<sup>38</sup> Ena kabili ali...muli uku “ukushika” Ena aiminineko mu Cipangano Cakale. Bakwete shibili...Bakwete ilambo lyakupela pa lubembu pakuwanya umwa shila. Kabili cilya icakupelwa pa lubembu cali icakutila bena babulile imbushi shibili, kabili imbushi imo yalipaiwe; kabili imbushi imbi, yakwete ulubembu ulo ulwabikilwe pa mbushi yafwa ulwabikilwe pa mbushi iya mweo.

<sup>39</sup> Ibukisheni, Yesu ali ni Mpaanga. Ali Umwana wa mpaanga, lelo muli uyu mulandu Aishileba imbushi. Ali umulungami pantu Ali ni Lesa, i Mpaanga. Lelo Ena aishile imbushi, ulubembu, pakutila Ena engaba ilambo lya lubembu kuli ine na iwe; ukufuma ku Mpaanga ukwisa ku mbushi.

<sup>40</sup> Kabili Yesu bamwiminineko kuli fibili mu nama, muli fibili imbushi: Pantu muli imo, afwile—afwile pakuba icikonsolwelo; iya bubili, imembu ukufuma ku cikonsolwelo shabikilwe mucakufisamamo, kabili necakufisamamo casendele imembu sha bantu nokuya ukutali mu matololo, mukusunga imembu sha bantu. Ico cali cinshi? Cena cali nimfwa kabili ukushikwa ukwakwa Shikulu wesu Yesu. “Ukufwa...Mu mweo, Alintemenwe. Mumfwa, Alimpuswishe. Mukushikwa, Asendele imembu shandi ukutali nganshi.” Asendele imembu sha bantu pa Mwine eka, nokushisenda ukushitwala panshi yambo apashikisha. Ali icabupe ica membu. Alikwete imembu sha bantu. Afwilile bena. Kabili pamo imembu shabikilwe pali Ena, kabili Asendele imembu shesu ukutali nganshi, ukutali icakutila Lesa tekuti ashimone nakabili iyo. Tontonkanyeni pali ico! Oh, i Chalichi kuti cabilikisha, “Alleluya kuli Kapususha wamusango uyo!”

41 Te membu shesu sheka ukwelelwa, lelo shalishikwa muli Bemba Wakulaba, ukutila tashibukishiwe nakabili. “Mukushikwa, Asendele imembu shesu ukutali nganshi.” Tekuti nakabili shibukishiwe, pantu shaliya. Shalifuma mu menso yakwa Lesa. Shalikwata ubulebe. Shalilekwa. Balishitamfya ukuya. Lesa tashibukisha nakabili. Cinshi? I Chalichi cifwile ukusangalala mu lucelo, kwishiba ukutila imembu shesu tashakebukishiwepo nakabili. Shabikwa muli Bemba Wakulaba, ukubikwa mu nshinshi yakucila pa kubuka konse. Shalifwa umuyayaya, nokulabwako. Shaba kwati shintu shishacitikapo. “Mukufwa, Alimpuswishe.” Lelo, “Mukushikwa, Asendele imembu shandi ukutali nganshi.” Ashisendele ukutali nganshi mpaka shaile muli Bemba Wakulabako. Oh! Twalishiba ukutila filya fintu mu cine cine fila cetekelwamo apakalamba pakati kesu, kabili fyaba mu cine cine ifya Cine apakalamba. Fyaba Icine cakwa Lesa. Fyonse filya ifintu fikalamba fyalicililepo pakulondololwa kwa buntu. Ifwe tekuti tutale tulondolole ukutotela kwesu pa fintu fya musango ifi.

42 Lelo, oh, lilye Pasaka! “Mukubuka, Anungamike ukwabula umutengo umuyayaya.”

Mu mweo, Alintemenwe; mukufwa,  
Alimpuswishe;  
Mukushikwa, Asendele imembu shandi  
ukutali; (Ico cali icalungama.)  
Lelo, mukubuka, Alilungamike.

43 Kwali cinshi kulya ukubuka? Cali ni lisiti yakwa Lesa, ukutila inkongole nashilipilwa. “Mukubuka, Alungamike ukwabula umutengo umuyayaya.” Oh, we Kapususha we, ukubuka! Cinshi ico Lesa acitile? Umuntu kuti acula, umuntu kuti afwa, umuntu kuti ashikwa. Lelo i Pasaka lyali ilikalamba nganshi pali fyonse, pantu cena cali kusuminisha kwakwa Lesa, “Amafunde yandi yalicitwa, Ifyo mfwaya fyalicitwa, ifyo ni Ena!” Amubushishe Ukufuma ku bafwa! “Mukubuka, Alungamike ukwabula umutengo umuyayaya.” Libe ilya palwa i Shina Lyakwe ilya Mushilo!

44 Emulandu wine cilaleta ifya kumfwa umfwa! Emulandu wine umutima wa muntu tekuti usunge cena! Oh, ne cicetekelo cesu icakucimfya kuti twaiminina kulya no kusosa, “Ifwe twalilungamikwa umuyayaya, ukwabulo kulipila,” pantu Ena afwile kabili ashikilwe, kabili Lesa Amubushishe nakabili pe Pasaka ulucelo. Kanshi, Lesa alilangishe ukutila Cena calipokelelwe, ifintu fyonse ifyo Ena acitile. Fyonse fyalilipilwa ukwabula umutengo, iwe kuti waya umuntungwa nombamba! “Mukubuka, Alungamike apabula umutengo umuyayaya.” Oh, tapali nangu umo uwingeshiba, tekuti atontonkanye pali bulya ubushiku bukalamba lintu Abukile! Naba Malaika ba mwene cena. Mu Myuulu ya myuulu, ba Malaika baimbile isha malumbo yakwa Lesa, nokusangalala; ilyo abashila bamu Cipangano

Cakale, mu Paradise, babilikishe, “Alleluya!” “Ukubuka, Ena alilungamike.” Imyuulu Yalitenkene, isonde lyalitenkene, paradise yasunkene, kabili Umuulu walitenkene, ilyo lilye Shiwi likalamba lyaishile. Ukufuma ku nshinshi Alibukile! “Ukubuka, Alitulungamike ukwabula umutengo umuyayaya.” Oh, owe!

<sup>45</sup> Nomba balya abashila abafwila muli Ena kuti baimba ulu, lintu twalolesha pali kulya ukusenamina kwa kusunguka, kulya, ifyo Acitile. Mwamona? Ukusuminisha kwa kakatikwa na Lesa! “Pakashita akanono ne sonde talya kamone Ine nakabili, cibe imwe Mukamona, pantu Nkabuka ukufuma ku bafwa nokuba pamo naimwe, nangula fye muli imwe, ukufika na kumpela ye sonde; nge cishininkisho, kabili ukushininkisha ukutila ico Lesa alanda ca cine, kabili neco Nanda ca cine,” Yesu atile. “Nkabwela mu musango wa Mupashi wa Mushilo. Nkalenga ukwikala Kwandi na imwe, no kwikala na imwe umuyayaya.” Nomba abashila abo abakwata lilye subilo lya kubuka mu mitima yabo, kuti baimba ulu lwimbo:

Pali lulya lucelo ulwa butisha kabili ulwabula amakumbi lintu abafwila muli Kristu bakema,

Kabili no bukata bwa kubuka Kwakwe bwapelwa;

Lintu abasalwa Bakwe bakalongana ku Ng’anda yabo ukucila mu muulu, (noku shininkisha ukwapwililika, ne Cikakatikilo cakwa Lesa, na lisiiti iya lembwa ukufuma kuli Lesa u Mwine,)

Lintu amashina yaketwa kulya, Nkaba ko. (Oh, iseni ili line!)

Oh, emulandu wine balandile ukutila:

Mu mweo, Alintemenwe; mukufwa, Alimpuswishe;

Mukushikwa, Asendele imembu shandi ukutali nganshi; (Oh!)

Mukubuka, Anungamike ukwabula umutengo umuyayaya.

<sup>46</sup> Imembu nashelwa. Fyonse ifi ifyamalambo nga fyalifye fyakutunganya, fyonse ifi ifya malambo nga fyalifilikwe. Lelo palucelo lwape Pasaka, lintu Abukile, Lesa ashininkishe ukutila Alicipokelele Ico. Emulandu wine, ciletela umutima waluse alleluya! Emulandu wine cilenga abantu ukwiminina mu cinso ca mfwa! Cilenga abantu ukwita filya fintu ifyo fishali, kwati efyo fyal! Lelo mulandu nshi? “Mukubuka, Alinungamike.” Ngakuti waishiba shani ukutila Alibuka? Pantu, Alibuka mu mitima yesu, twalungamikwa ukwabula umutengo umuyayaya!

<sup>47</sup> Inshiku amakumi yane kuntanshi, lintu Aiminine, alelanda ku bana Bakwe, amaka yakutinta yatampile ukupwa

mukwikatisha kwa yako. Imilimo yalipwile. Ukukandwa kwalilipilwe. Alikwete lisiiti mu kuboko Kwakwe. Yali ni lisiiti yakwa Lesa. Ena alikwete abana, i Chalichi, abacetekela. Ulubembu lonse lwali cimfishe. Inshila yalipangilwe bwino. Taikele pe sonde nakabili. Cinshi catwikatilila pano? Kutintwa. Ukutintwa ilyo kwatendeka ukonaika, kwena kulalufya icakwikatilila kwa ciko. Mulandu nshi? Kwena ninshi nakupwa nomba. Cinshi icacitike? Ena atendeke ukwima ukufuma pe sonde.

<sup>48</sup> “Kabiyeni mwi sonde lyonse, no kushimikila i Mbila nsuma ku cibumbwa conse,” ukwisa ukulanda kwafumine pa milomo Yakwe. “Kabiyeni mwi sonde lyonse, no kushimikila i Mbila nsuma ku cibumbwa conse. Uyo uwacetekela noku batishiwa akapusuka, uyo uushakacetekele akasekwa. Kabili ifi fishibilo fikakonka abo abacetekela. Mwi Shina Lyandi bakatamfishamo mipashi ya kowela. Bakalandila mu ndimi shipya. Nga cakutila baikata insoka nangu banwa ifintu fya bwanga, tafyakabepaye. Nga babika indupi shabo pabalwele, bakapola. Pantu Ndi no mweo. . . Ukutintwa nakonaika nakufuma muli Ine. Ulubembu talwakwete ukwikatilila. Nafwilile imwe. Lesa ashininkishe ico, kabili apele lisiiti ya kubuka. Kabili pantu Ndi no mweo, na imwe muli no mweo pamo! Ubushiku bumo Nkabwela.”

<sup>49</sup> “Ubushiku bumo Akabwela, oh, ubushiku bwabukata!” Nomba, cinshi? Mu mweo, mumfwa, mukushikwa, mukubuka, mukwima, esubilo lya Chalichi ileelo!

Mu mweo, Alintemenwe; mukufwa,  
Alimpuswishe;  
Mukushikwa, Asendele imembu shandi  
ukutali nganshi;  
Mukubuka, Anungamike ukwabula umutengo  
umuyayaya;  
Ubushiku bumo Ali nokwisa—oh, we bushiku  
bwa bukata we!

Cali ni cinshi? Ifintu fisano mu filembo fisano, Y-e-s-u.

Mu mweo, Alintemenwe; mukufwa,  
Alimpuswishe;  
Mukushikwa, Asendele imembu shandi  
ukutali nganshi.  
Mukubuka, Anungamike ukwabula umutengo  
umuyayaya;  
Ubushiku bumo Ali nokwisa—oh, we bushiku  
bwa bukata we!

<sup>50</sup> Ifwe tulelolela Ukwisa Kwakwe ukwa Cibili!

Kabili nolu lumo ulucelo lwa buuta kabili  
ulwabula amakumbi lintu abafwa muli  
Kristu bakabuka,

Kabili no bukata bwa kulya kubuka  
 bwapelwa;  
 Lintu abasalwa Bakwe bakalongana ku  
 mayanda yabo ukucila mu muulu,  
 Lintu amashina yaketwa kulya, Nkabako.

Mulandu nshi? Ninkwata lisiiti. Abukile! Waishiba shani?  
 Ekala mu mutima wandi. Ekala mu mutima wa chalichi Cakwe  
 ica cetekela.

<sup>51</sup> Tontonkanyeni pali ico, bacibusa. Icishiba calaba ica  
 teyanishiwa mu nshita fye iinono, na menshi ayakaba, ku  
 mulimo wa lubatisho, lilya line fye twalabwela.

Katukontamike imitwe yesu nomba pa kashita fye.

<sup>52</sup> Ndesunguka ileelo, nga kuliko umo mukati kesu, nangu  
 abengi uyo ushitotele pali ili Lambo ilya linga Ukupokelela,  
 kabili imwe mulefwaya ukumibukishako mwipepo, ukutila Lesa  
 alalanda mu ceni ku mutima wenu, ukutila mwapokelela Ilambo  
 Lyakwe, ukuwamya kwa mweo wenu.

<sup>53</sup> Kabili ibukisheni ukutila ileelo tulesefya te nshitafya  
 iyakufwala utusote utupya nefyakufwala ifipya; ico cili fye  
 icalungama, cena cishibilo ica cintu cimo icipya. Lesa acitile  
 icintu cimo icipya. Ico, cili icalungama. Cena ico tacaba  
 icakutila. Ipasaka talipilibula icintu nangu cimo. Nangu,  
 nangula ukulunga utululu utwa pe Pasaka nangu amani ayapya,  
 kabili notukoko utunono utwabuta, nefili ngefyo, ilyo te  
 tontonkanyo, munyina.

<sup>54</sup> Ipasaka caba kucimfya, caba kucimfya uko Lesa apela  
 pe sonde, ukutila Ena abushishe Umwana Wakwe Umwine  
 ukufuma ku bafwa. “Ukutila onse uyo uwacetekela muli Ena,  
 ekonaike, lelo ukuba no Mweo wa Muyayaya.”

<sup>55</sup> Ukubushiwa kuti kwaba mu mweo obe wine. Nga cakutila  
 taukwete ico, bushe kuti waimyako ukuboko kuli Ena muno  
 lucelo, ilyo imwe namukontamikako imitwe yenu, ukulanda  
 ukukonka ici, “Lesa, njibukisheni ine, ukuti ukuti ukubushiwa  
 kwa Mweo, lekeni Cibe icakosa mu mutima wandi.” Bushe kuti  
 mwaimyako ukuboko kobe nokutila, “Mpepelako, Munyina  
 Branham, ilyo Naimyako ukuboko kwandi?” Shikulu Amipale.  
 Shikulu Amipale. Bushe kuliko naumbi uwingemyako ukuboko  
 kwakwe, nokutila, “Mpepelako ine, munyina, Ndefwaya  
 ukupokelela uku ukubushiwa kwa Mweo”?

Pali lulya ulucelo ulwabuta ulwabula  
 amakumbi . . .

Tontonkanya pali ico nomba ilyo ifwe tuli . . . ? . . .

. . . Kristu akabuka,  
 Kabili nobukata ubwakubushiwa Kwakwe  
 ubwapelwa;

Lintu abasalwa bakwe bakalongana kulya ku  
Lulamba lumbi,  
Lintu amashina yaketwa kulya, Nkabako.

Lintu amashina yaketwa kulya,  
Lintu amashina yaketwea kulya,  
Nomba nga cakutila iwe tauli uwashininkisha,  
lungika ico, nomba.

. . . ukwitwa kulya,  
Lintu amashina yaketwa kulya, Nkabako.

Lekeni tulebombela Shikulu ukufuma . . . (Ici  
cili kuli imwe mwe bashila.) . . . akasuba,  
Lekeni tulande . . .

<sup>56</sup> Nomba, imwe mwe bena Kristu, mulefwaya ukupanga umulapo kuli Lesa, ukubomba ukucilapo; lekeni tucite, imyako ukuboko kobe kuli Ena.

Kabili ilyo amashina yaketwa kulya, Nkabako.  
(Shikulu amipale.)

Lintu amashina . . . (Lintu amashina yaketwa  
kulya, Nkabako,)  
Lintu amashina yaketwa kulya,  
Lintu amashina yaketwa kulya,  
Lintu amashina yaketwa kulya, Nkabako.

<sup>57</sup> Mwe Lesa watemwikwa, Imwe na mumona umutima onse uuli muno, kabili Imwe namwishiba icakwimininapo ne cakufumamo. Kabili Napepa pa luse. Lesa, fikilisheni ico, ukutila uluse lulangwe pali aba bantu. Nabesa muno lucelo pali iyi nshita ya mapepo. Nabesa kuli—kuli cino cifulo mukumfwa i Cebo Cenu.

<sup>58</sup> Kabili nge fyo tulandile, ukutila, lintu Imwe mwaikele, takwatalile akuba umweo kwati ngo Wenu. Mukufwa, Nimwefye Umo Mwebafwile muli ulya musango. Lintu Imwe mwashikilwe, Imwe mwasendele imembu shesu ukutali nganshi; mwakwete imembu sha bantu pali Imwe, Imwe mwashitwele muli Bemba Wakulaba. Lelo, mukubuka, Imwe mwalungamike apabula umutengo umuyayaya. Kabili natwiminina, ileelo, tulelelela pa Kwisa Kwenu.

<sup>59</sup> Lesa, amipale. Twafweni. Ifwe twailuka ukutila tatukwete inshita iikalamba, pantu kwena kulifye pamwinshi. Kabili iili yonse . . . Kabili ora umofye ukufuma nomba, umwabela ifyaba science, ifyalo tafili nokubapo. Kabili twapepa, mwe Lesa, ilyo twaimininako, muno lucelo lwape Pasaka pamwinshi wa Kwisa Kwakwe, isubilo lya Chalichi. Amakana ayengi yali kulya mulukungu lwamushili, balelelela pali ilya nshita, imyeo yabo pe samba lya cipailo, ilelila, “Nipanshita nshi, Shikulu? Nipanshita nshi?” Napepa, mwe Lesa, ukutila Imwe mwalalanda kuli ifwe. Kabili lekeni twibukishe ukutila te mulandu neco

twacita pali lino i sonde, cena cintu icacepesha. Kabili icintu fye cimo ico tufwile twacita nomba, kulolela pa Kwisa Kwenu, no kweba umuntu onse. I Mbila ili iya kwangufyanya. Leken i tutwale ku bantu, bwangu bwangu, ukutila Imwe kuti mwaisa pa nshita iili yonse. Ilyo aya amabomba balelandapo, kabili neyo iminshishinga, ifyo ifingaba ubufumi ubwamakana ya abo abalala mulya mu mushili pakashitafye kamo; ilyo ico tacilacitika, Imwe mwalilaya ukwisa, mwe Shikulu, mukusenda abantu Benu. Cena cikaba muli iyo nshila, mwe Shikului. Eico, inshita iilifye yonse kuti kwaba uko ukubushiwa, nge Pasaka Iya Chalichi; ukubushiwa ukufuma kuli uyu umweo wa lubembu, ukuya ku Mweo wa Muyayaya, ukupitila muli Kristu. Umfweni amapepo yesu.

<sup>60</sup> Kabili ileelo, lintu twalaya mukulongana kumbi, ukuya mukufundisha kwi sukulu lyapa Mulungu, O mwe Shikulu, landeni nakabili, kabili lekeni imitima iingi isokwe muceni. Kabili lekeni bena bese abengi, muli ici icishiba muno lucelo, luno ulucelo lwe Pasaka, ukushikwa pamo na Shikulu Yesu, ukupokelela Ilambo Lyakwe. Temulandu ne chalichi cintu babako, nangu icipandwa cabukapepa ico bakwatako isenge pamo, ico tacilepilibula icintu nangu cimo. Lelo bushe balipokelela lilya Ilambo? Bushe balelapila ukutila tababa abasuma, ukutila Yesu e Umofye umusuma? Kabili Afwilile ifwe mucifulo cesu. Kabili Ena asendele imembu shesu nokushishika, kabili twaiminina fweka muli Ena. Ama chalichi yesu teti yashike imembu shesu, nobwikashi bwesu teti bushike imembu shesu, lelo Kristu ashikile imembu shesu muli Bema Wakulabako. Lesa, fikilisheni nomba ukutila ifi fintu fingaba ifyabukata mu cinso Cenu.

<sup>61</sup> Nomba muno bushiku, mwe Shikulu, lekeni Imwe mwise mu maka yakubuka Kwenu, kabili sunkanyeni ino incende iinono ngefyo yena tayatala aisunkanishiwa. Leken i ifishibilo nefisungusho fimoneke. Cibwekeshenipo, kwati nga fintu cali Imilungu iyingi ayapitapo, mwe Shikulu, lintu abalwele nabacululuka baundepwe mukusunguka. Twapepa ukutila calaba nakabili muno bushiku, ku bukata Bwenu, mwe Shikulu.

<sup>62</sup> Tweleleni ku kulufyanya kwesu nomba, Shikulu, kabili lekeni ici cibe, i Pasaka ilituntulu kuli ifwe bamo, i Pasaka ilituntulu kuli ifwe bonse. Kabili nakuli abo bamo abashatala abeshiba ifyo amapalo yape Pasaka yaba, lekeni cibe ileelo ukutila Kristu eme mumitima yabo, pamo ne subilo ilipya, no Mweo upya. Ukubasontelela ku Kalbale. Pantu twaipusha ico, mwi Shina lyakwa Yesu. Ameni.

<sup>63</sup> [Pali tepu tapali amashiwi—Kale.] . . . ukukwata iyi nshita ye senge. Nibanga pali imwe abatemwa Shikulu? Imyako fye ukuboko kobe. Oh, owe, ico cawamisha!

<sup>64</sup> Ningumfwa namukwata umwana wakubika, Munyina



McDowell. Mwalaisa bwela ku kulongana kwe sukulu lyapa Mulungu, kuti mwacita ico? Cisuma, ico calabafye bwino. Ilyo elyo twalabika abana nefili ngefyo, pali ilya nshita, nga cakutula tamusakamene, ico ninshi nacilungama.

<sup>65</sup> Kabili eico nomba, twalasalanganya ibumba pakashita akanono, eico kuti mwaya ku ncende shenu no kukwata umwikulo wenu, nomba mubwele nakabili. Ifwe tuli abansansa ukutula namwisa pano.

<sup>66</sup> Kabili nomba, natwimininekofye. Kabili nalulya ulwimbo ulo twacikwata inshita iinono iyapitapo, “Pali kulya ukubuuta kabili ukwabula amakumbi . . .” Nibanga abakwete lilye isubilo muli bena? Leken i tumone imwe ukwimyako amaboko yenu. Iminineniko.

. . . lulya ulwabuuta kabili ulwabula amakumbi . . .

Imbeni ukubilikisha lwena nomba.

. . . lintu abafwila muli Kristu bali nokubuka, Kabili nobukata ubwakubuka Kwakwe bwapelwa;

Lintu abapusuka aba pe sonde bakalongana kulya Kulubali lumbi,

Kabili na mashina yaketwa kulya, Nkabako.

Lintu amashina yaketwa kulya,

Lintu amashina yaketwa kulya,

Lintu amashina yaketwa kulya,

Lintu amashina yaketwa kulya, Nkabako.

<sup>67</sup> Nomba, ilyo tuleimba versi yakonkapo:

Leken i tulebombela Shikulu, ukufuma ku

lucelo ukufika ku kuwa kwa kasuba,

Leken i tulande, (tepa fintu ifya mwi sonde

lelo,) leken i tulande pali fyonse ifisungusho

Fyakwe, ukutemwa no kusakamana.

Ilyo tulecita ici, poshanyeni mu maboko no muntu umo kunuma yobe, kuntanishi yobe, na kunuma yobe. Leken i ifwe bonse tucite ifyo nomba. Mutile, “Mwashibukeni, cibusa wemwina Kristu, Ine ndi nensansa ukuba mu chalichi pamo naiwe.” Cisuma.

Leken i tulebombela Shikulu ukufuma ku . . .

. . . pakutemwa Kwakwe ukusuma no kusakamana;

Nomba lintu umweo onse wapwa, kabili

nomulimo wesu pe sonde wapwa,

Kabili na mashina yaketwa kulya, Nkabako.

Lintu amashina yaketwa kulya,

Lintu amashina . . .

. . . kulya,

Lintu amashina yaketwa kulya, Nkabako.

Mulandu nshi? Tukabako shani kulya? Pantu:

Mu mweo, Alintemenwe; mukufwa,  
Alimpuswishe;  
Mukushikwa, Asendele imembu shandi  
ukutali;  
Mukwima, Ali nungamike apabula umutengo  
umuyayaya:  
Ubushiku bumo Ena alinokwisa—oh, we  
bushiku bwa bukata we.

Lintu aketa amashina kulya, Nkabako.  
(Natukwata lisiiti.)

. . . amashina . . . kulya,  
Lintu amashina yaketwa kulya,  
Lintu amashina yaketwa kulya,  
Lintu amashina yaketwa kulya, Nkabako.

Natukontamike imitwe yesu.

<sup>68</sup> Shikulu, ulucelo lwabuuta ulwabula amakumbi, lintu twamona umukola mfula ukalamba waisa mu muulu (icishibilo cacipangano cakwa Lesa, icipangano ca nshita: Ena alisunga ubulayo Bwakwe.), nomba tuli nokulolesha, ukwisa, kabili na mabwe yapanshinshi yakalafumapo ukubwelela kunuma, kabili na bonse balya abalala mulukungu lwa mushili bakabuka ukwakanako ubukata ubwakubalilapo ubwe Pasaka pamo na Ena, Uyo uwalengele cena ukucitwa, Shikulu wesu. Twatotela Imwe pali ico, Shikulu. Ndi uwansansa, Shikulu, ukutula lilya isubilo lyaba mu cifuba candi. Pantu Namona amapeya yandi yasumbuka, Shikulu, kabili—kabili ukukula kwatampa ukwima; Nafika napa muulu wa lupili, ndelolesha ponse nomba. Shikulu, Ndi uwansansa nganshi ukutula ukutula isubilo lilebilima mukati kandi. Ubushiku bumo Muli nokwisa. Ndi uwansansa ukutula kuli abengi pano ileelo abo abaleumfwa cimo cine.

<sup>69</sup> Napepa, Shikulu, ukutula Mwalatupela ubushiku ubukalamba, ileelo, ukutwelela ku kulufyanya kwesu konse, ilyo tulelapila ku filubo fyesu, nokulapila ukutula ifwe tatwafikapo. Lelo imfwa yakwa Kristu, ukushikwa, ukubuka, fyashininkisha kuli ifwe no Mupashi Wakwe ukutula alibuka mu mitima yesu, ukutulenga ifwe ukukumako ku kubuka Kwakwe, kabili natukwata icituntulu icakubuka kwakwe mu mititma yesu nomba. Pantu ukufuma kulubembu, twalifwa, kabili twalingila mu Mweo upya, kabili alifumya ifintu ifyakale ifya mwi sonde ukuya ku Mweo uupya. Cena ecituntulu, icipandwa cimo icalipilwako, O mwe Shikulu, cena—cena ecituntulu icakubuka kwesu.

<sup>70</sup> Ifwe tuli abansansa nganshi ukucumfwa cena kabili ukusangalala pala cena pali umo no munankwe. Ifi fintu, twafikatilila nge fyuma ifikalamba mu mitima yesu, icintu cimo

ico ulupiya teti lushite, ne sonde teti lifute ukufumyapo, pantu Lesa apele cena kuli ifwe apabula umutengo, nga fintu Kristu afwile umuntungwa pali ico.


<sup>71</sup> Nomba, twapepa ukutila Imwe mwalaba pamo naifwe muno lucelo. Twafwilisheni, nomba, kabili nokutushako pakashita akanono, nokubwela nakabili. Tupeni ukulongana kwa bantu abengi. Pantu twaipusha ico, mwi Shina Lyakwe, Uyo uwatufundishe ukupepela capamo:

Mwe Taata Mwebaba mu Muulu, i Shina Lyenu  
Licindikwe.

Ubufumu Bwenu bwise. Ubufwayo bwenu  
bucitwe pe sonde, nga fintu caba mu Muulu.  
Tupeni buno bushiku icakulya cesu ica  
cilabushiku.

Kabili eleleni ukulufyanya kwesu, ngefyo  
naifwe twelela abo abatulufyanya.

Kabili mwitutwala mukweshiwa, lelo  
mutupusushe ukufuma kububi; pantu  
Bwenu Ubufumu, kabili na maka, kabili no  
bukata, umuyayaya. Ameni.

<sup>72</sup> Shikulu Amipale, nomba, mpaka twise tumonane nakabili, muli...pa naini-sate. Imwe poshanyeni mu maboko umo nomunankwe; kabili twalamonana pa naini sate. 

59-0329S Uwamweo, Ukufwa, Ukushikwa, Ukubuuka, Ukwisa  
Branham Tabernacle  
Jeffersonville, Indiana U.S.A.

BEMBA

©2023 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Icishibisho ukufuma ku mwine kalemba

Insambu shonse tashisuminishiwe. Ili buku kuti Iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)